

२) पशुधनातील लंपी स्किन डिजीज (एल एस डी)

पशुधनातील लंपी स्किन डिजीज (LSD) हा विषाणूजन्य रोग आहे. गाई व म्हशींमध्ये हा रोग प्रामुख्याने आढळून येतो. सर्व वयोगटातील जनावरे आणि नर व मादी दोघांनाही हा रोग होऊ शकतो. परंतु, तरुण जनावरे या आजारास अतिसंवेदनशील असल्यामुळे त्यांना तीव्र स्वरूपाचा आजार होण्याची शक्यता जास्त असते. लंपी स्किन डिजीज (LSD) या रोगाचे संक्रमण जनावरांपासून माणसांना होत नाही.

बहुसंख्य आफ्रिकन देशांमध्ये लंपी स्किन डिजीज (LSD) हा पूर्वीपासून अस्तित्वात आहे. सन २०१२ पासून हा रोग मध्यपूर्व व दक्षिणपूर्व युरोप, बाल्कन, कॉकेशस, रशिया आणि कझाकस्तान या देशांमध्ये मध्ये वेगाने पसरला आहे. भारतामध्ये ऑगस्ट, २०१९ मध्ये सदर रोग पहिल्यांदा ओरिसा राज्यामध्ये आढळून आला व त्यानंतर इतर राज्यांमध्ये त्याचा प्रसार होण्यास सुरुवात झाली.

१) कारण:-

या रोगाचा संसर्ग "कॅप्रीपॉक्स" (Capripox) विषाणू मुळे होतो. याला नीथलिंग व्हायरस देखील म्हणतात. हा विषाणू शेळ्या व मेंढ्यांमधील देवी रोगाच्या विषाणूशी संबंधित आहे.

२) विषाणूची प्रतिकारशक्ती:-

एलएसडी विषाणू हा अत्यंत स्थिर विषाणू असून, त्वचेवरील वाळलेल्या खपल्यांमध्ये दीर्घ काळासाठी (अंदाजे ३०-३५ दिवस) जिवंत राहू शकतो. तसेच, बाधित जनावरांच्या गोठ्यांमध्ये जर पुरेश्या प्रमाणात सूर्यप्रकाश येत नसेल, तर तेथे हा विषाणू काही महिने देखील जिवंत राहू शकतो. परंतु, व्यवस्थित सूर्यप्रकाश असलेल्या ठिकाणी हा विषाणू परिणामकारकरित्या नष्ट होतो. तसेच लिपिड सॉल्व्हेंट्स असलेले डिटर्जंट्स उदा. सोडियम डोडेसिल सल्फेट व इतर रसायने उदा. इथर (20%), क्लोरोफॉर्म, फॉर्मेलिन (1%), फिनॉल (2% / 15 मिनिटे), सोडियम हायपोक्लोराइट (2-3%) ई. च्या वापराने हा विषाणू त्वरित नष्ट होतो.

३) विषाणूचे स्रोत:-

त्वचेवरील गाठी व खपल्यांमध्ये हा विषाणू जास्त प्रमाणात आढळून येतो. तसेच, बाधित जनावरांच्या रक्त, लाळ, शरीरातून बाहेर टाकले जाणारे सर्व प्रकारचे स्त्राव व वीर्यामध्ये देखील एल एसडी विषाणू असू शकतो.

४) रोगप्रसार:

लंपी स्किन रोगाचा प्रसार खालील कारणांमुळे होऊ शकतो:-

१. हा रोग प्रामुख्याने आर्थ्रोपॉड वेक्टरद्वारे (उदा. डास, माशी, गोचिड ई.) पसरतो. आजपर्यंत कोणत्याही विशिष्ट वेक्टरची ओळख पटली गेली नसली तरी डास, चावणा-या माश्या आणि गोचिड हे रोगप्रसारास मुख्यतः कारणीभूत आहेत.

२. बाधित वळूंच्या वीर्यातून हा विषाणू बाहेर टाकला जाऊ शकतो, तथापि बाधित जनावराच्या वीर्यातून या रोगाचा प्रसार व संक्रमण झाल्याचे अद्यापपर्यंत दिसून आलेले नाही.

३. बाधित जनावरांच्या खाद्यातून व पाण्यातून तसेच लाळेमधून सदर रोगाचा प्रसार व संक्रमण होतो अथवा नाही याबाबत अद्यापपर्यंत ठोस स्वरूपाची माहिती उपलब्ध नाही.

५) विषाणूचा संक्रमण कालावधी (इन्क्युबेशन पीरियड):-

लंपी स्किन रोगाची बाधा झाल्यावर या विषाणूचा संक्रमण कालावधीसर्वसाधारणपणे ४ ते १४ दिवसांपर्यंत असतो. परंतु, काहीवेळेस हा कालावधी २८ दिवसांपर्यंत असू शकतो.

६) रोगाची लक्षणे:-

१) या रोगामध्ये मध्यम स्वरूपाचा ताप २ ते ३ दिवस राहतो. परंतु, काहीवेळेस ४१ डिग्री सेल्शियस (अंदाजे १०५-१०६ डिग्री) एवढा ताप येऊ शकतो.

२) ताप येउन गेल्यानंतर संपूर्ण शरीरावर त्वचेच्या खाली २ ते ५ सेमि. परिघाच्या गोल आकाराच्या घट्ट गाठी येतात. विशेषतः डोके, मान, पाय, कास व जननेंद्रियात गाठी येतात. तसेच तोंडात, घशात, व श्वास नलिकेत देखील पुरळ-फोड येतात. तोंडातील पुरळांमुळे जनावराच्या तोंडातून मोठ्या प्रमाणात लाळ गळत राहते.



३) अशक्तपणा, भूक कमी होणे व वजन कमी होणे ही लक्षणे दिसून येतात.

४) नाक, डोळे व लिंफ ग्रंथी सूजतात. तसेच, पायवर देखील सूज येते. कधीकधी एक किंवा दोन्ही डोळ्यांमध्ये वेदनादायक अल्सरेटिव्ह जखमा उद्भवतात.

५) मोठ्या गाठी नेक्रोटिक होऊ शकतात आणि अखेरीस फायब्रोटिक होऊ शकतात आणि कित्येक महिने शरिरावर टिकून राहतात. गाठींमुळे पडलेले चट्टे शरिरावर ब-याच कालावधीकरीता अथवा कायमच राहू शकतात. गाठींमध्ये माश्यांनी घातलेल्या अंड्यांमुळे शरीरवरील जखमांमध्ये अळ्या व्हायचे प्रमाण वाढते.



६) तोंड, अन्ननलिका, श्वासनलिका व फुफ्फुसांमध्ये पुरळ व अल्सर निर्माण होऊ शकतात.

७) जनावराचे पाय, गळा व बाह्य जननेंद्रियांमध्ये सूज आल्यामुळे जनावरास हालचाल करण्यास त्रास होतो.

८) गर्भार जनावरांचा गर्भपात होऊ शकतो.

९) बाधित जनावरे २ ते ३ आठवड्यात बरी होतात.

७) लंपी स्किन डिसीजमधून ब-या झालेल्या गुरांवर होणारे परिणाम:-

१)) वळूंना कायमस्वरूपी किंवा तात्पुरते वंध्यत्व येऊ शकते.

२) गर्भार जनावरांचा गर्भपात होऊ शकतो तसेच त्यांना काही महिन्यांसाठी तात्पुरते वंध्यत्व येऊ शकते.

३) दुभत्या जनावरांचे दूध उत्पादन ब-याच कालावधीकरीता कमी होते.

४) गुरे अशक्त होतात, वजन कमी होते.

८) आजारी पशुधनाचे प्रमाण व मरतुकीचे प्रमाण:-

या रोगाची लागण होण्याचे प्रमाण १० ते २० % व मरतुकीचे प्रमाण १ ते ५ % आहे.

९) तुलनात्मक रोग निदान (डिफरन्शियल डायग्नॉसिस):-

तीव्र स्वरूपाच्या लंपी स्किन रोगाची लक्षणे विशिष्ट असल्याने ती सहजपणे ओळखणे शक्य असते. परंतु, मध्यम स्वरूपाच्या रोगामध्ये विशिष्ट लक्षणे आढळून येत नसल्याने, रोगनिदान करताना खालील रोगांचे अन्वेषण होणे आवश्यक आहे.

उदा. बोवाइन हर्पिस मॅमिलिटिस (कधीकधी स्यूडो-लंपी त्वचा रोग म्हणून ओळखले जाते), बोवाइन पॅप्युलर स्टोमायटिस (पॅरापॉक्सव्हायरस), स्यूडोकाऊपॉक्स (पॅरापॉक्सव्हायरस), व्हॅक्सिनिया आणि काऊपॉक्स विषाणू (ऑर्थोपॉक्सव्हायरस), डिमोडिकोसिस, कीटक किंवा गोचिड यांच्या चाव्यामुळे आलेल्या गाठी, फोटोसेन्सिटायझेशन, त्वचेचा क्षयरोग, ऑन्कोसरकॉसिस ई.

१०) लंपी स्किन डिसीजचे उपचार:-

- १) रोगी जनावरे वेगळी ठेवावीत.
- २) लक्षणांनुसार उपचार करावेत.
- ३) ताप आल्यास ताप कमी होण्याची औषधे व अँटीहिस्टामिनिक्स द्यावीत.
- ४) ५ ते ७ दिवस प्रतिजैवके द्यावीत जेणेकरून इतर जिवाणुजन्य आजार होणार नाहीत.
- ५) अंगावरील सूज कमी होण्यासाठी फ्लुनेक्सिन हायड्रोक्लोराईड सारखी अँटी-इन्फ्लेमेटरी औषधे द्यावीत.
- ६) अँटीसेप्टिकसह माश्या व कीटके दूर ठेवणारी मलमे शरीरवर लावण्यासाठी द्यावीत.
- ७) जीवनसत्वे इन्जेक्शन अथवा तोंडावाटे द्यावीत.
- ८) रोगी जनावरांना तोंडातील व्रण भरून येईपर्यंत मऊ खाद्य द्यावे. तसेच, मऊ हिरवे गवत खायला घालावे.

११) लंपी स्किन डिसीजचे नियंत्रण व प्रतिबंधक उपाय योजना:-

- १) बाधित जनावरे निरोगी जनावरांपासून वेगळी ठेवणे.
- २) कोणत्याही संभाव्य रोगी जनावरास निरोगी जनावरांच्या कळपात प्रवेशास बंदी करणे.
- ३) रोग प्रादुर्भाव झालेल्या गावातील बाधित व निरोगी जनावरांना चराऊ कुरणांमध्ये एकत्रित सोडण्यास मनाई करणे.

- ४) डास, गोचिड व तत्सम किड्यांचा बंदोबस्त करणे. तसेच, निरोगी जनावरांच्या अंगावर किडे न चावण्यासाठी औषध लावणे व गोठ्यामध्ये यासाठीच्या औषधांची फवारणी करणे.
- ५) रोग प्रादुर्भाव क्षेत्रातील जनावरांना रोग प्रादुर्भाव नसलेल्या ठिकाणी तसेच स्थानिक बाजारांमध्ये नेण्यास प्रतिबंध करणे.
- ६) रोग प्रादुर्भाव क्षेत्रात स्थानिक बाजार व पशुप्रदर्शने यावर बंदी घालणे.
- ७) बाधित जनावरांचे नमुने घेताना वापरलेली PPE किट्स व इतर साहित्ये यांची जैवसुरक्षा व इतर सर्व बाबींचा विचार करून विल्हेवाट लावणे.
- ८) रोग प्रादुर्भाव क्षेत्रातील १० किमी परिघातील जनावरांचे बाजार बंद करणे.
- ९) बाधित जनावरे असलेला परिसर तसेच त्यांच्या संपर्कात आलेल्या व्यक्ती व वाहनांचे योग्य ती (उदा. इथर (20%), क्लोरोफॉर्म, फॉर्मेलिन (1%), फिनॉल (2% / 15 मिनिटे), सोडियम हायपोक्लोराइट (2-3%) ई.) रसायने वापरून निर्जंतुकीकरण करण्यात यावे.
- १०) वळूमध्ये सदर रोगाची लक्षणे दिसल्यास वीर्य गोळा करू नये. तसेच, बाधित वळू हे रोगमुक्त झाल्यावर त्यांच्या रक्त व वीर्याच्या तपासण्या करून रोगमुक्त असे निदान झाल्यावरच सदर वळू हे नैसर्गिक अथवा कृत्रीम रेतनासाठी वापरावेत.
- ११) एल एस डी रोगामुळे दगावलेल्या जनावरांच्या मृत देहाची विल्हेवाट शास्त्रीय पद्धतीने कमीतकमी ८ फूट खोल खड्ड्यात गाडून करावी.

१२) लसीकरण:-

प्रादुर्भावग्रस्त भागापासून ५ किमीच्या त्रिज्येत येणा-या सर्व गावांमधील गायवर्ग व महिषवर्गातील जनावरांना (४ महिने वयावरील) गोट-पॉक्स लस १ मिली/जनावर सबक्युटेनियस मार्गाने टोचण्यात यावी. तथापि, आधिच रोगग्रस्त असणा-या जनावरांना लस टोचण्यात येऊ नये.

